



Mixja mal-istorja max-xatt tal-Marsa

Qabel xejn nixtieq nagħmel korrezzjoni żgħira li setgħet għamlet differenza kbira fit-titlu tal-artiklu li deher fil-harġa tal-ktieb tal-Banda Trinità Qaddisa tal-festa tas-sena l-oħra 2012, fejn it-titlu kellu jkun - IL-MARSA, SANTWARJU TA' QDUMIJA.

L-istorja tkompli, kif dejjem insostnu, li minhabba li l-Marsa tat kontribut fl-istorja bhala port, l-evidenza ta' fdalijiet jixhdu dan bis-sejbiet li komplew jinstabu speċjalment lejn ix-xatt. Minn dawn l-ahhar sejbiet li nstabu l-Menqa, issa nistgħu niehdu stampa aktar ċara u wiesgħa tal-attività tal-Marsa bhala port. Sakemm jibqgħu jinstabu aktar fdalijiet lejn dawn l-inhawwi, li għad irid isir aktar studju profund fuqhom, ahna, bhala Ghaqda ser nibqgħu niehdu hsieb u nharsu l-wirt tagħna tal-Marsa.


Din id-darba tajjeb li flimkien nagħmlu mixja tul ix-xatt kollu tal-Marsa u naraw fejn seta' kien hemm xi fdalijiet mill-imghoddi, ta' kull epoka u żmien differenti. Jingħad x'jingħad, il-periferija tal-Marsa bhala port, tibda mix-Xatt ta' Pinto sa Ras Hanzir. Li ġara hu li minhabba li l-konfini tal-ibliet u l-irhula bdew jinbidlu bil-ligijiet tal-Kunsilli Lokali u minhabba li ċertu xogħol konness mal-Port il-Kbir kellhom jiehdu rwol ieħor, sar dak li sar u l-imħażen ta' Pinto saru Valletta Waterfront imma ġew jagħmlu mal-Furjana waqt li Ras Hanzir ġie inkorporat ma' Raħal Ġdid - Casal Paola. Dan minhabba l-baċir tal-Malta Shipbuilding li qata' kull komunikazzjoni tul ix-xatt u ġie iżolat mill-kumpliment tal-mollijiet fil-Marsa. Kif konna qegħdin ngħidu, l-imħażen ta' Pinto mibnija fuq ix-xatt tal-Marsa bi hdax-il mahzen u biswithom Knisja ddedikata lill-Harba lejn l-Eġittu, inbnew fi żmien il-Granmastru li jgħibu ismu, Manoel Pinto (1741-1773).



Fahhama jhottu l-faham

ikompli f'paġna 75





Kalkara tal-gir ta' żmien l-Ordni

Skont mappa antika nsibu li biswit l-istess imhażen, lejn in-naha ta' Moll iċ-Ċangaturi, taht it-truf tas-swar tal-Furjana, li jiġi quddiem fejn illum hemm l-ex Sea Malta, kienet teżisti kalkara tal-gir bi fran ġo fiha. Fi żmien il-Kavallieri kien hawn bosta kalkari tal-gir u din tal-Marsa kienet waħda minnhom, fejn l-ewwel kien jittfarrak għadd ta' ġebel u

mbagħad kien jiġi mitfugh fil-fran, wara jxarrbuh, jinfaqa' u jsir gir. It-tahlita tal-gir maħdum f'Malta kien ta' materjal tajjeb hafna u magħruf minn għadd ta' periti barranin kommissjonati mill-Ordni. Illum dawn il-fran ġew mgħottija bi blocca bini modern. Fl-istess post fejn kien hemm il-kalkara tal-gir, wara hafna snin, kienet teżisti wkoll fabbrica tal-kunserva. Kif nafu, fis-sena 2012, lejn il-menqa kien instab għadd ta' għadam uman u skoprew li kien ċimiterju Musulman ta' żmien il-Kavallieri. Fl-istess lok, lejn tmien l-istess sena, kellna sejba oħra tant interessanti meta ftit 'il fuq mis-sejba tal-għadam uman instabu fdalijiet ta' binjiet Rumani flimkien ma' ġieba u għadd ta' fuhħar u ċaqquf tal-istess epoka.

Fl-istess post, lura għas-sena 1975, waqt it-tluġ tal-imhażen tad-dgħajjes tar-regatta tal-Marsa, kien instab baċir żgħir mirdum bit-terrapien li seta' kien ta' żmien il-Kavallieri. Illum minflok l-imhażen tar-regatta nsibu l-binja tal-MEPA. Minn fuq il-menqa thares lejn Bieb il-Bombi l-Maltin, b'reżistenza kontra l-hakma Franciża tal-1798, kienu waqqfu batterija biex tostakola lit-truppi Franciżi mill-Furjana. Din il-batterija kienet tat sehem qawwi kontra l-qawwiet Franciżi waqt l-imblokk.

Mill-menqa nmorru lejn il-Moll tal-Ħatab fejn min jaf kemm fl-imghoddi ra serbut ta' haddiema wara xulxin telgħin u neżlin fuq il-braken għall-faħam jew għal xi merkanzija oħra. Minn hawn induru lejn Moll il-Braken fejn mat-tarf naraw għadd ta' tined tal-patata li jibqgħu sejrjn lejn id-dwana l-antika u bil-bini ta' Mifsud Veranda. Biswit it-tined tal-patata, fl-1998, eżatt f'nofs it-triq jew ma' Moll il-Pont, kienu nstabu fdalijiet tal-epoka Bizantina u wkoll fuq strutturi Rumani. F'dawn is-sejbiet hekk interessanti ta' fdal Bizantin instab li aktarx setgħet kienet fdal ta' knisja għaliex instab ossarju bi fdal ta' għadam uman. Wara li ġew studjati dawn reggħu ġew mirduma.





Mill-istess post, imma din id-darba nharsu 'l fuq, illum naraw iċ-ċmieni tal-Power Station, liema bini ha post fejn xi darba kienet teżisti l-Villa ta' Ġan Franġisk Abela (l-ewwel storjografiku Malti) u l-ewwel mużew fuq l-istorja tagħna bi fdalijiet antiki li kien jiġbor. Fuq l-istess lok ir-Rumani kienu bnew kumpless ta' mħażen li taġgrif fuqhom kien tajhulna l-Markiz Barbaro fl-1785. Dawn il-fdalijiet kienu nstabu fi żmien il-Granmastru Pinto. Fuq din l-ġholja msejha Tal-Ġizwiti kienu nstabu għadd ta' fdalijiet ta' oqbra u xi katakombi li kollha ġew miknusa bil-mixja tal-progress.

Bosta sejbiet f'dawn l-inhawi qatt ma ġew irrekordjati skont ir-rapport annwali tal-Mużew Nazzjonali ta' Malta tal-1960. Anki fuq il-Promontorju, fl-1798, il-Maltin kienu waqqfu batterija msejha Tal-Ġizwiti biex ixkekkel kull manuvra li l-Franċiżi setgħu jagħmlu bix-xwieni taġghom fil-Port il-Kbir. Fuq l-istess pożizzjoni u għall-istess għan, jiġifieri ta' difiża, fl-aħħar assedju ta' Malta, dak tal-aħħar Gwerra Dinjija tal-1940-45, kienet twaqqfet batterija msejha Ta' Ċejlu li kienet tat sehem qawwi u ddefendiet il-Port il-Kbir mill-attakki tal-ajruplani tal-ghadu.

Illum meta nduru mad-dwana l-antika li kienet tisseyjah Tal-Università jkollna nieqfu biex immoru lejn Moll il-Knisja għaliex illum hemm jagħmel mal-Power Station. Dari dawn l-inhawi kien abitati b'familji li xogħolhom kien konness max-xatt, flimkien ma' għadd ta' mħażen u knisja ddedikata lill-Madonna tal-Grazzi jew kif inhi magħrufa minna l-Marsin; Ta' Ċejlu, mibnija minn negozjant Giuseppe Zammit fl-1870. Kienet ukoll teżisti għassa tal-pulizija tal-Port u biswit din l-ghassa kien hemm statwa tal-Madonna li llum qieghda fil-parapett tal-istess knisja.

Sejba ohra interessanti saret fis-sena 2004 fejn illum hemm iċ-Ċentru Miftuh għar-refuġjati f'Xatt il-Mollijiet. Minhabba l-ilma tax-xita u minhabba l-gharghar, ġie mwessa' kanal min-naħa ta' ġewwa taċ-Ċentru. Waqt it-tħammil instab għadd ta' ġebel kbir imdaqqas li jindika li seta' kien parti minn baċir u moll ta' żmien ir-Rumani. Fl-istess post fl-1904, waqt ix-xogħol li kien tiela' għall-bini tad-Depo tat-Tramm, kien instab ġibjun imdaqqas bil-qiegh iċċangjat u msaqqaf fuq tliet arkati. B'hekk jagħtina x' nifhmu li dan il-baċir jew moll seta' kien utillizat u komplut bhala port. Ma ninsewx ukoll li 'l ġewwa minn dan il-lok kien kollu baħar li kien jibqa' sejjer sal-bidu ta' Hal Qormi. F'din id-dahla, l-evidenzi u l-fdalijiet li nstabu juruna li anki l-ġewwieni tal-Marsa kien attrezzat bhala lqugħ tal-qxur tal-baħar. Skont l-istoriku Ġan Franġisk Abela lejn dawn l-inhawi kien jeżisti ċimiterju Grieg.

Ma nistgħux ma nsemmux fejn tidhol l-istorja tal-Marsa, il-mewt tal-ewwel Granmastru tal-Ordni ta' San Ġwann, Philippe Villiers de l'Isle Adam. Però wiehed ta' min jgħid li, fuq deskrizzjoni li nsibu, il-baħar tal-Port kien jasal fejn illum hemm il-Marsa Sports Ground. Meta miet il-Granmastru l'Isle Adam, fit-23 ta' Awwissu 1534, il-ġisem tiegħu ttiehed mill-kunvent ta' Santa Marija ta' Ġesù fir-Rabat fejn miet lejn il-Birgu. Peress li kien wasal il-lejl ġie mqieghed għal-lejl fil-Kappella ta' Ċippuna ddedikata lil Marija Assunta. L-ghada minn hemm, jgħidulna d-dokumenti, ġie mehud u mgħobbi fuq barkun biex jibqa' sejjer



*Waqt thammil fiċ-Ċentru tar-refuġjati nkixfu żewġ
haġriet kbar tal-Mall jew Baċir Ruman*

lejn il-Birgu. Għalhekk lura sa dak iż-żmien żgur li kien hemm il-baħar. Dawn biż-żmien saru għadajjar li nsaddu u f'xi waqtiet kienu ta' dannu għal saħhet il-bniedem minhabba li n-nemus li kien joqghod fuq l-ilma qieghed beda jġib il-mard.

Fost dokumenti nsibu li Hal Qormi kellu jimtela b'għadd ta' fran halli d-duhhan itaffi l-konsegwenza u, min-naħa l-oħra, Raħal Ġdid li bena l-Granmastru Antoine de Paule, beda jipprova joktor bil-popolazzjoni għax in-nies sabitha bi tqila li tgħix f'dan il-post minhabba l-malarja li beda jikkawża dan l-ilma. Maż-żmien beda jiġi mwitti sakemm fl-1865 bl-ordni tal-Gvernatur Le Merchant dawn l-inħawi ġew imwittija għall-proġett ambizzjuż ta' dak iż-żmien tal-Portu Novu. Lejn l-aħħar tas-Seklu 19 il-Gvern kolonjali Inġliż kien irreklama l-art kollha msemmija biex is-servizzi Inġliżi f'Malta jkollhom post ta' rikreazzjoni u sports, fosthom żwiemel, *polo*, futbol, *cricket* u *rugby*. B'hekk bdiet tissejjaħ *Il-Marsa tal-Inġliżi*.

Ma ninsewx li bit-tajjeb u l-ħażin ta' dawn il-proġetti kollha li semmejna nqerdu għadd ta' fdalijiet u dawn jissemmew f'diversi rapporti minn nies mahtura mill-gvern ta' dawk iż-żminijiet, għax kif ngħidu, "IL-PROGRESS IGIB IR-RIGRESS". Illum bosta minn dawn il-postijiet li semmejt fil-mixja tagħna matul ix-xatt ma fadal kważi xejn hlief miktubin fuq il-kotba. Għalhekk huwa importanti hafna li dak li jinstab nuruh id-dawl, narawh u mmissuh u mhux biss naqrawh fil-kotba tal-istorja.

